

ሰንበት ዘቅድስት

(16 ኅዳር 2011 ዓ.ም. (11/25/2018))

መዝሙር: ሎቱ ስብሐት ወሎቱ አኮቴት. ።

ንባባት: ራእ 1:5-8፤ 1ጴጥ 1:13-21፤ ግ.ሐ.19:27-ፍ፤ ዮሐ 18:33-37

ምስባክ: ኩሉ ዘፈቀደ ገብረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላያት። እግዚአብሔር ኩሉ ዝደለዮ አብ ሰማይን ምድርን አብ ባሕርን አብ ኩሉ ቀላያትን ገበረ መዝ. 135:6።

መዝሙር: “ነቲ ንሰንበት ዝቀደሰ ንሱ ዘይነበረሉ ጊዜ አይነበረን ወዲ አምላኽ ክርስቶስ ንሱ ዘይነበሮ ጊዜ አይነበረን ንኣኡ ክብሪ ይግብኡ። ንሱብ ብአርአያኡ ፈጠሮ ኩሉ አብ ኢዱ እዩ፤ ንሰማይን ምድርን ይገዝእ፤ ከም ዝደልዮ ገበረ አምላኽ ወዲ እግዚአብሔር”።

አምላኽ ኩሉ ጊዜ ምሳና አሎ፤ ሓንቲ ደቂቕ እኳ ዘይነበረላ ጊዜ የላን ስለዚ ንአምላኽ ምሳና ከምዘሎ ርኢና ንኸአል ሽዑ ሕይወትና ሓቀኛ መንነት ተፈጥሮን ሒዝና ከምእንኸይድ ክገብረና እዩ። ሓደ ካብቲ ከቢዱና ዘሎ አምላኽ አበይ ከምዝርከብ ጠፊኡና ሃዘው ንብል አሎና። ገለ ሰባት አምላኽ አብ ቤተ ክርስቲያን ጥራሕ ገለ ኸአ አብ ኩሉ ስፍራ እባ ገለ ኸአ የለን እናበሉ አብ ናይ ምድንጋር ዓለም ከም እንነብር ገርምና አለዉ። አምላኽ አበይ ይርከብ?

ላቲናዊ ስርዓት ንዝኸተሉ ሎሚ መጨረሻ ሰንበት ናይ ዓመተ ልጡርግያ እዩ፤ “ክርስቶስ ንጉሥ” ብዝብል ይብዓል። እዚ ኸአ ናይ አምላኽ ንግስነትን ግዝአት ሕጊ አምላኽን ብዓል እዩ። ዝመጽእ ሰንበት ዘመነ ምጽአት ክጅምር እዩ፤ በዚ ኸአ ሓዲስ ልጡርግያዊ ዓመት (Year C) ክጅምር እዩ።

አብ ስርዓተ ልጡርግያና እዚ እዋን ዘአስተምህሮ ይብሃል፤ ብፍሉይ ከአ እዚአ ሰንበት “ሰንበት ዘቅድስት” ተባሂላ ትፍለጥ። አብ ንባባትና መሰረት ገርና ክነስተንትን ከሎና ክርስቶስ ንጉሥና ገርና ክነብር ከም ዘሎና የዘኻኸረና። ክርስቶስ ንጉሥና እዩ ኢልና ክንአምን እንከሎና ንሱ ገዛእን ናይ ኩልና ዓሳን እዩ ዘስምዕ። ነዚ መሰረት ገርና ንመጻኢ ሕይወትና ክንርኢ እሞ አብ መጨረሻ ኢየሱስ ብግርግ ናይ መጨረሻ ፍርዲ ክህብ ክምለስ እንከሎ እሙናት ኮና ክንርከብ ምእንቲ ሎሚ አብ አምላኽ ተመሊስና ሕይወትና ከምቲ አምላኽ ዝደልዮ ንስርዓቶ። እዚ ርድኢት እዚ ብሓቂ ክንርእዮ ከሎና ንኹሉ ናይ ድሕነትና ምስጢር ዝሓዘ እዩ። አብ ዘመነ ምጽአት ክንቀርብ ከሎና ነቲ ቀንዲ ምኽንያት ምቅርራብና ንትሰብእቲ ወዲ አምላኽ ዘኪርና ንኣኡ ዝኸውን ሕልናን ሕይወትን ክንቅርብ ዘዘኻክር ፍሉይ እዋን ኢና ዘሎና።

ክርስቶስ አብ ሕይወትና ክነግሥ ናትና ፍቓድ የድሊ፤ ባህግን ትምኒትን እኹል አይኮነን። ጊዜ ወሲድና አብ ሕይወተይ መን እዩ ዝነግሥ ዘሎ ኢልና ሕልናዊ መርመራ ገርና ክእንክእል እዋኑ እዩ። ብዙሕ ጊዜ ስምዒትና ክእለትና ዘጥረናዮ ነገራት ከምኡ ጥዕና ሃብቲ ኮታስ እቲ አብዚ ዓለም እንውንኖ ክመልከና እንከሎ ሽዑ ሕልናና ይዓውር ሳዕቡኑ ኸአ ፍቕሪ አምላኽን ሰብን ነጥፍእ እሞ ከም እንስሳ አብ ምብላዕን ምስታይን ጥራሕ አድሂብና ነቲ ብባህጊ ዝተፈጥረ ባህርና ዘይመልክዑ ነልብሶ እምብእር በዚ ብሩኽ ሰንበት አብ ልባይ መን እዩ ዝገዝእ ዘሎ ንዝብል ሕቶ ብትኩረት መሊስና ንኸአል።

ቅድሚ ገለ ዓመታት ሓደ አመሪካዊ ወተሃደር አብ ዓዲ እሸወደን አብ አውቶቡስ ተሳፊሩ እናኸደ እንከሎ ነቲ አብ ጥቕኡ ዝነበረ እሸወደናዊ ከምዚ ኢናበለ ተዛረቦ፤ አመሪካ እታ አብ ዓለም

ዝበለጸ ደሞክራሲ ዘለዎ ሃገር እያ። ዝኾነ ሰብ ኣብ ቤተ መንግስቲ White House ከይዱ ንፕረሲዲንት ክረኽቦ ብዛዕባ ዝኾነ ነገር ምስኡ ክዛረብ ክሓትት ይኸእል እዩ እናበለ ዕብየትን ኣብ ሃገሩ ዘሎ መሰል ነጻነትን መወዳድርቲ ከምዘይብሉ ክገልጹሉ ብትዕቢት ተዛረቦ።

እቲ ዝሰምዕ ዝነበረ ሰብ እዚ ወላ ሓንቲ ኣይኮነን ኣብ እሸወደን ንጉሥን እዝብን ኣብ ሓንቲ ኣውቶቡስ ብሓባር ተሳፊሮም ይኸዱ ኢልዎ። እዚ ሰብኣይ ምስ ወረደ እቶም ኣብ ጥቕኡ ዝነበሩ ነቲ ኣመሪካዊ እዚ ምሳኻ ዝዛረብ ዝጸንሐ እሞ ምሳኻ ኮፍ ኢሉ ዝጸንሐ ንጉሥ Gustav Adolf VI እዩ እናበሉ ነገርዎ። እዚ ታሪኽ ዘስተምህሮ ሰባት ኣብ ርእስና ጥራሕ ምስ ኣተኮርና ካባና ዝሕቲን ዝበልጹን ክንርኢ ይኸብደና እሞ ኣነ ዝበለጽኩ ዝሓሸኩ እናበልና ንነብር እዚ ኸኣ ንኻልእ ከይንርኢ ዓፊኑ ይሕዘና።

ኢየሱስ ክርስቶስ እቲ ንጉሥ ናይ ነገስታት ኣብ ናይ ሕይወት ኣውቶቡስና ኮይኑ ናብ መንግስተ ሰማይ ናይ መጨረሻ መዓርፎና ናብ ዝኾነ ምሳና ይጉዓዝ ኣሎ። ንሱ ነይታናን ንጉሥናን ኣብኡ እንነብርን እንቀሳቕስን ቀንዲ መንጪ ህላዌና እዩ። ንሱ ክፍሊ ሕይወትና ጥራሕ ኣይኮነን ማእከል ናይ ኩሉ መነባብሮናን መጀመርታን መጨረሻታናን ኣልፋን ኣመጋን ናይ ሕይወትናን ናይ ኩሉ ተፈጥሮናን እዩ። ምሳይ ንዝጉዓዝ ዘሎ ንጉሰይ ክርስቶስ ኣለልዮ ዘሎኹ ኢልና ንርእስና ንሕተት?

ንጉሥ ዝብል ኣብዚ እዋና ዳርጋ ኣብ ውሑዳት ሃገራት እንተ ዘይኮይኑ ኣይፍለጥን እዩ። ኣብ ዝሓለፈ ታሪኽ ኣብ መጻሕፍቲ ኢና እንረኽቦም ጠፊኦም እዮም። ኣብ እምነትና እግዚአብሔር ንጉሥና እዩ ክንብል እንከሎና ንሱ ፈጣሪና ኩሉ ናትና ዘበለ ናቱ ብዘይክኡ ሓንቲ ክንገብር ዘይንኸእል ማእከል ተፈጥሮናን ሕይወትናን እዩ ዘሰምዕ። ክርስቶስ ንጉሥ ዝብል ብዓል እንታይ እዩ ዘሰምዕ? ሎሚ ከም ቀደም ንክርስቶስ ንጉሥ ክንብሎ ንኸእልዶ? እወ የሰምዕ ምኽንያቱ ክርስቶስ ብልደቱን ብሕማሙ ስቕለቱን ሞቱን ትንሣኤኡን ኣብ መጨረሻ ዓለም ክኣ ብዓቢ ግርማ መለኮት ክመጽእ ስለ ዝኾነ ብሓቂ ንሱ ሎሚ ከም ቀደም ንጉሥና እዩ።

እንተ ኾነ ንክርስቶስ ንጉሥ ክንብሎ እንተ ኾና ፍሉይ ትርጉም ዘልኦ እዩ። ዮሐንስ ወንጌላዊ ንክርስቶስ ከም ንጉሥ የቕርቦ ግን ፍሉይ ንግሥነት ዘልኦ። ኣብ መንጎ ጲላሞስ ሮማዊ ገዛእን ኢየሱስን ብርቱዕ ምምልላስ ተገሩ። እዚ ኸኣ ርክብ ምስ ሓደ ሰብ ንገዛእ ርእሱ ዝለዓለ ስልጣን ዘለዎ ገሩ ዝሓሰብን እናዞረ ዝሰብክ ወላ ሓንቲ ዘይብሉ ዝመስል እሞ ምድኃንን ፈጣርን ዓለም።

ጲላሞስ ንስኻዶ ንጉሥ ኣይሁድ ዲኻ እናበለ ሓቲትዎ፤ ኢየሱስ ክምልሰሉ እንከሎ መንግስተይ ካብዚኣ ዓለም እዚኣ ኣይኮነትን መንግስተይ ካብዚኣ ዓለም እዚኣ እንተ ትኸውንሲ ብኣይሁድ ከይትሓዝ ገላዎይ መተዋግኡለይ ነሮም፤ ሕጂ ግና ንግሥነተይ ካብዛ ዓለም እዚኣ ኣይኮነትን። ኢሉ መሊሰሉ። ጲላሞስ እንደገና እምብኣርከስ ንስኻ ንጉሥ ኢኻ በሎ። ኢየሱስ ከኣ ንጉሥ ምዃነይ ንስኻ እኳ ትብል ኣሎኻ። ኣነ ንሓቂ ክምስክር እየ ዝተወልድኩ ምእንትዚእውን እየ ናብ ዓለም ዝመጻእኩ እናበለ መልሲ ሂብዎ።

ኢየሱስ ወላ እኳ ኣነጺሩ ኣነ ንጉሥ እየ ኣይበል እምበር ኣብ መልሱ ብንጹር ዝበሎ ንግሥነተይ ወይ መንግስተይ እናበለ ንጉሥ ምዃኑ ገሊጹ። ንግሥነቱ ግና ናይ እዚ ዓለም ኣይኮነን። ቅ. ዮሐንስ ኢየሱስ ወላ እኳ እቲ ዝወረዶ ውርደት ንንግስነቱ ዝጸረር ይምሰል ከም ንጉሥ እዩ ዘቕርቦ። ንሱ ንጉሥ እዩ ምኽንያቱ ንሓቂ ስለ ዝምስክር፤ ኣምላኽ ፍቕሪ እዩ ብፍቕሪ ከኣ እዩ ንዓለም ዝገዝኦ፤ ኣምላኽ ካብ ዘለዓለም ጀሚሩ ምስ ኣፍቀረና እዩ። ኢየሱስ ንጉሥ እዩ ክንብል ከሎና ካብቲ ሓፈሻዊ ርድኢት ነጋውስ ዘሎና ኣይኮነን። ከምቲ ኣይሁድ ዝጸበይዎ ዝነበሩ መሲሓዊ ትጽቢት ዝነበሮም እውን ኣይኮነን ግን ንጉሥ እዩ።

ስለዚህ ንግሥነት ኢየሱስ ምስ ናይ እዚ ዓለም ንግሥነት ክነነጻጽሮ ኣይግባእን። ንግሥነቱ ብዛዕባ ጭካኔ ዝመልኦ ስልጣን ወይ ንጉሣውያን ቤተ ሰብ ወይ እውን መኳንንቲ ዝግጅብዎ ኣይኮነን። ንሱ ሚኒስቴራት፣ ጊላዎት፣ ፍሉይ ካባ ወይ ልብስ ንግስነት፣ በትረ ንጉሥ ዘይብሉ እዩ። ብአንጻሩ ዘውዱ ኣኻሊል እሾኽ ዝተተነገ፣ ካብኡ ብደም ዝጨቀወ ልብሲ፣ ንበይኑ ኣብ ቅድሚ ፈራዲ ደው ዝበለ፣ ንሞት ዝተፈርደ፣ ዝተጸልአን ኣብ መስቀል ዝተሰቐለ እሞ ንግሥነቱ ዝገልጽ ኣብቲ ልዕሊ መስቀል “ኢየሱስ ናዝራዊ ንጉሥ ኣይሁድ” ዝብል ዝተጻሕፎ እዩ።

ንኢየሱስ ንጉሥ እንብሎ በቲ ኣብኡ ዘሎ ክብሪን ኣብኡ ዝተራእየ ሓቂን፣ ኣብኡ ፍሉይ ዝኾነ ስልጣን ምስቲ ዘሎና ናይ ነጋውስ ርድኢት ዘይከይድ ዘርኣዮን እዩ። እዚ ኢየሱስ ዘርኣዮ ምስቲ ኣብ ዓለምና ብፍላይ ኣብ ገለ መራሕትን ዝሄዱትን ሃራት ወላ እውን ኣብ ገሊኡ ሃይማኖታትን ሰበ ስልጣናትን ዝርኣ ጨሪሾ ዘይከይድ ንግስነት እዩ። ንግስነት ኢየሱስ ዘለዓለማዊ መወዳእታ ዘይብሉ፣ ፍሉይ መለልዪ ንግሥነቱ ዘለዓለማዊ መንፈሳዊ ባህርይ ዘልኦ እዩ። ንግስነቱ ብዓወት እዩ ዝዛዝም፣ ብዙሕ ጊዜ ብዘይተሓሰበ መገዲ ኣብ ልዕሊ ኩሎም ኃይሊ እኩያን ስልጣናትን ናይ እዚ ዓለም ዝሄዱትን ምስተዓወተ እዩ።

ኣብ መጽሓፍ ዳኒኤል 7:13-14 ዘሎ እንተ ኣንበብና ነዚ ክርስቶስ ንጉሥና ዝብል ብፍሉይ ክንርድኦ ዝሕግዝ ንረክብ። እስራኤላውያን ኣብ ዓዲ ጓና ባርት ኮይኖም ኣብ ሕሱም መነባብሮ እንከለዉ ብዳኒኤል ነብይ ገሩ ተስፋን ድሕነትን ከም ዝወርዶም ገሊጽሎም። ብፍሉይ ነቲ ብራእይ ዝተገልጸ ኻገልጽ እንከሎ ኣብ መወዳእታ ዓለም ኣብ መንጎ ኃይልታት ጽድቅን ክፍኣትን ክዋግኡ ከምዝኾኑ ኣብ መጨረሻ ግን ኃይልታት ጽድቂ ከምዝዕወቱ ይነግር። ኣብ መንጎ እዚ ኹሉ ወድ ሰብ ዝመስል ደው ኢሉ ከም ዝተራእየ ይገልጽ። እዚ ምስጢራዊ ሰብ ብደመና ሰማይ ዝመጽእ ናብቲ ኻብ ዘለዓለም ዚነብር ዝነበረ ድማ በጽሖ ኣብ ቅድሚኡ እውን ኣቕረብዎ እሞ ካብ እግዚአብሔር ኣቦ ግዝኣትን ክብርን መንግሥትን ተዋህቦ። ግዝኣቱ ዘይኃልፍ ዘለዓለማዊ ግዝኣት እዩ፣ መንግሥቱ እውን ከቶ ኣይክትጠፍእን እያ እናበለ ካብ ኣምላኽ ዝመጽእ ንግስነት ከመይ ዝበለ ከምዝኾነ ገሊጹ።

ራእይ ዮሐንስ ሓደ ካብቶም ብዙሕ ግልጽታትን ምስጢራዊ ኣምሳላት ዘልኦ ክፍሊ ቅዱስ መጽሓፍ እዩ። ንሎሚ ዘንበብናዮ ነቲ ኣብ ትንቢት ዳንኤልን ኣብ ወንጌል ዮሐንስ ዘንበብናዮ ብሓባር ክንርድኦ ይሕግዘና። ኢየሱስ ኣብዚ ራእይ በኹሪ ኩሎም ምውታትን ዝኾነ ካብ ኃጢአትና ብደሙ ዝሓጸበና፣ ንእግዚአብሔር ኣቦኡ ድማ ናይ መንግሥቱ ኻህናትን ክንኮኖ ዝገበረና ከም ዝኾነ ይገልጽ። ንሱ እቲ ካብ ደመናታት ዝመጽእን ኩሎም ሰብ እቶም ዝወግእዎ እውን ከይተረፉ ዝርእይዎ፣ እቶም ብኩናት ዝወግእዎ ከይተረፈ ግርማ ለቢሱ ክመጽእ እንከሎ ክርእይዎ እዮም።

ኣብዚ ሓደ ፍሉይ ነገር ክንስተብህለሉ ዘሎና ነገር ኣሎ። ኩልና ኣብ ቅድሚ መንበር ኣምላኽ ደው ኢልና ጸብጻብ ሕይወትና ክንህብ ኢና። ኣብኡ እቲ ኣልፋን ኣመጋን ዝኾነ ወዲ ኣምላኽ ብግሉጽ ክርኣየና እዩ። ሽዑ ነቲ ብኢየሱስ ክርስቶስ ዝተገልጸልናን ዝተፈጸመ ጉዳይ ድሕነትና ከመይ ኢልና መልሲ ሕይወትና ከምዝሃብናሉ ክጸባጸብና እዩ። ብኻልእ ኣዘራርባ ክቡር ፍጥረት ዝኾነ ወድሰብ ወዲ ኣምላኽ ምእንትኡ ሥጋ ለቢሱ ዝሞተ ዝተንስኦ ክቡር ዋጋ ዝተኸፍለሉ ብኸመይ ሕይወቱ ከም ዝመርሖ ተኣምኖኡ ዝገለጽ ጸብጻብ ክህብ እዩ።

ዲላጦስ፣ ቀያፋ፣ ሄሮዲስ እቶም ዘዋረድዎ ወተሃደራት እሞ ዝሰቐልዎ ነዚ ሓቂ ከመይ ክምልሱሉ እዮም? ይሁዳ እቲ እሙን ርድኡ ክኸውን ዝሓረዮ እሞ ዝኸሓደ ኣብ ቅድሚ ግርማ ምስ ቆመ እንታይ ክብል እዩ? ቅ. ጳውሎስ ኣብ ፊልጲ 2:10-11 ንሕቶና ይምልስ፡ “ንኸብሪ ስም ኢየሱስ ኣብ ሰማይን ኣብ ምድርን ኣብ ትሕቲ ምድርን ዘሎ ኹሉ ፍጥረት ብብርኩ

ኪም-ብርከኽ እዩ፤ ንኽብሪ እግዚአብሔር አቦ ኸአ ኢየሱስ ክርስቶስ ጎይታ ከም ዝኾነ ብጋህዲ ኪእመን እዩ” ይብላና።

አስተንትኖና ብዛዕባ ሓደ ውሩይ ስንፍልጠታዊ አብ ሓደ ፍሉይ አጋጣሚ ንጀመርቲ ስነፍልጠታውያን ዘስምዖ ክንዛዝሞ። “ንጉሥ አብ ኩሉ ወግዓዊ ምርኢት አሎ ንንጉሥ ኢልካ ተጻወት” እናበለ ምኽሩ ለጊሰሎም። ናይ ነገስታት ንጉስ ዝኾነ አምላኽናን መድኃኒናን ክርስቶስ አብ ኩሉ ሓባራዊ ዝኾነ ነገራት ሕይወትና ምሳና አሎ። ምእንቲ ንጉሥ ኢልና ዝክአልና ኩሉ ንግበር። ሕይወትና አብ ቅድሚ ክርስቶስ ክንገብር እንተ ዘይክአልና ንክርስቶስ ንጉሥና ምባል ወይ እውን እአምን እየ ምባልና ትርጉም የብሉን። ንሱ ብፍቕሪ ሕይወትና ይገዝእ እዩ። አብ ጉዕዞ ኢና ዘሎና ስለዚ ንጉሥና አለሊና ብቅድስና ንንበር።

አ ንጉሠ ሰላም ክርስቶስ ሰላምካን ምሕረትካን ሃበና። እሙናት አገልገልቲ ኮና ቅዱስ ሕይወት ክንመርሕ ብጸጋኻ አሰንየና፤ ንግስነትካ አብ ኩሉ ክነብጽሕ ብመንፈስ ቅዱስካ አሰንየና ንበሎ።

አባ ንጉሠ ፍሥሓ